

ईश्वरसाक्षात्कारः



◆ कमलेशशक्टा, नवदेहली

रमणमहर्षेः कीर्तिः देशे विदेशे च प्रसिद्धा आसीत् । तस्य विषये महतीं श्रद्धां वहन्तः भक्ताः वदन्ति स्म यत् रमणमहर्षिर्वर्यः भगवत्साक्षात्कारम् अपि प्राप्तवान् अस्ति इति । अस्मिन् काले भारते आङ्ग्लशासनं प्रचलत् आसीत् । तम् अवसरं प्राप्य भारतम् आगताः केचन क्रिस्तधर्मोपदेशकाः (पादरी) महर्षेः एतां प्रसिद्धिं न असहन्त । ते अचिन्तयन् यत् महर्षिः मिथ्याप्रचारेण आत्मानं ख्यापयन् अस्ति इति ।

ते कदाचित् सङ्कल्पितवन्तः यत् महर्षेः डाम्भिकता सप्रमाणं प्रकाशनीया इति । अतः ते कतिपयैः विदेशीयैः पत्रकारैः सह महर्षेः रमणस्य आश्रमम् अगच्छन् । महर्षिः सहर्षं तान् स्वागतीकृतवान् ।

ते महर्षिम् अवदन् - “भवतः विषये श्रूयते यत् भवान् ईश्वरस्य साक्षात्कारं प्राप्तवान् अस्ति इति । अद्य वयं साक्षात् द्रष्टुम् इच्छामः यत् भवान् कथम् ईश्वरस्य साक्षात्कारं करोति इति । किम् अस्मभ्यम् अपि भवान् तम् ईश्वरं दर्शयितुं शक्नुयात् ?” इति ।

तदा मन्दं हसता रमणेन उक्तम् - “अवश्यम् । श्वः प्रातः समागत्य भवन्तः अपि मया सह ईश्वर-साक्षात्कारं प्राप्तुम् अर्हन्ति ।”

अनन्तरदिने प्रातः सर्वे आङ्गलाः, पत्रकाराः च रमणाश्रमं समागताः । पूजायाः अनन्तरं रमणमहर्षिः तैः सह काननं प्रति प्रस्थितः । कानने नद्याः तटे एकः कुटीरः आसीत् । तं प्रविश्य तत्रत्यम् एकं कुष्ठरोगपीडितं जनम् उत्थाप्य तस्य क्षतानि औषधियुक्ततैलेन सम्मार्ज्यं स्नानवस्त्रपरिवर्तनादिकं निर्वर्त्य तदीयं वस्त्रप्रक्षालनम् अपि तेन कृतम् । पुनः तस्य निमित्तं भोज्यपदार्थं निर्माय भोजनं तस्मै प्रदत्तम् । क्रिस्तधर्मोपदेशकाः पत्रकाराः च एतत्सर्वं कुतूहलेन पश्यन्तः स्थितवन्तः ।

सर्वे समाप्य आत्मना सह समागतान् आङ्गलान् सम्बोध्य रमणः अवदत् - “एषः एव मम ईश्वरः । इत्थं प्रतिदिनम् अहम् ईशसेवां करोमि । ईश्वरेण सह सम्भाषणम् अपि करोमि । तस्य साक्षात्कारं च प्राप्नोमि” इति ।

एतत् श्रुत्वा आश्चर्येण स्तब्धाः आङ्गलाः पत्रकाराश्च रमणं साष्टाङ्गं नमस्कृतवन्तः ।

ततः केनचित् पत्रकारेण इङ्ग्लेण्डदेशात् प्रकाशयमाने पत्रे स्वस्य अनुभवं विवृत्य लिखितम् - “तदा अस्माभिः अनुभूतं यत् वयं क्रिस्तदेवस्य साक्षाद्दर्शनं प्राप्नुवन्तः स्मः इति” इति ।

